

Sivanandalahari

kalābhyām cūḍālaṅkr̥taśaśikalābhyām nijatapaḥ-
phalābhyām bhaktēṣu prakāṭitaphalābhyām bhavatu mē |
śivābhyāmastōkatribhuvanaśivābhyām hr̥di puna-
rbhavābhyāmānandasphuradanubhavābhyām natiriyam || 1 ||

galantī śambhō tvaccaritasaritaḥ kilbiṣarajō
dalantī dhīkulyāsaraṇiṣu patantī vijayatām |
diśantī saṁsārabhramaṇaparitāpōpaśamanam
vasantī maccētōhradabhuvī śivānandalaharī || 2 ||

trayīvēdyam hr̥dyam tripuraharamādyam trinayanam
jaṭabhārōdāram caladuragahāram mrgadharam |
mahādēvam dēvam mayi sadayabhāvam paśupatiṁ
cidālambarṁ sāmbam śivamativiḍambarṁ hr̥di bhajē || 3 ||

sahasram vartantē jagati vibudhāḥ kṣudraphaladā
na manyē svapnē vā tadanusaraṇam tatkr̥taphalam |
haribrahmādīnāmāpi nikaṭabhājāmasulabham
ciram yācē śambhō tava padāmbhōjabhajanam || 4 ||

smṛtau śāstrē vaidyē śakunakavitāgānaphaṇitau
purāṇē mantrē vā stutiṇaṭanahāsyēṣvacaturaḥ |

katham rājñām prītirbhavati mayi kō:'ham paśupatē
paśum mām sarvajña prathita krpayā pālaya vibhō || 5 ||

ghaṭō vā mr̥t̥piṇḍō:'pyaṇurapi ca dhūmō:'gniracalaḥ
paṭō vā tanturvā pariharati kiṃ ghōraśamanam |
vr̥thā kaṇṭhakṣōbham vahasī tarasā tarkavacasā
padāmbhōjam śambhōrbhaja paramasaukhyam vraja sudhīḥ || 6 ||

manastē pādābjē nivasatu vacaḥ stōtraphaṇitau
karau cābhyarcāyām śrutirapi kathākarṇanavidhau |
tava dhyānē buddhirnayanayugalam mūrtivibhavē
paragranthānkairvā paramasīva jānē paramataḥ || 7 ||

yathā buddhiḥ śuktau rajatamiti kācāśmani maṇi-
rjalē paiṣṭē kṣīram bhavati mrgatr̥ṣṇāsu salilam |
tathā dēvabhrāntyā bhajati bhavadanyam jaḍajanō
mahādēvēśam tvām manasi ca na matvā paśupatē || 8 ||

gabhirē kāsārē viśati vijanē ghōravipinē
viśālē śailē ca bhramati kusumārtham jaḍamatih |
samarpyaikam cētaḥsarasijamumānātha bhavatē
sukhēnāvasthātum jana iha na jānāti kimahō || 9 ||

naratvam dēvatvam nagavanamrgatvam maśakatā
paśutvam kīṭatvam bhavatu vihagatvādi jananam |
sadā tvatpādābjasmaraṇaparamānandalaharī-
vihārāsaktam cēddhr̥dayamiha kiṃ tēna vapuṣā || 10 ||

vaṭurvā gēhī vā yatirapi jaṭī vā taditarō
narō vā yaḥ kaścīdbhavatu bhava kiṁ tēna bhavati |
yadiyaṁ hr̥tpadmaṁ yadi bhavadadhīnaṁ paśupatē
tadiyastvaṁ śambhō bhavasi bhavabhāraṁ ca vahasi || 11 ||

guhāyām gēhē vā bahirapi vanē vā:’drīśikharē
jalē vā vahnau vā vasatu vasatēḥ kiṁ vada phalam |
sadā yasyaivāntaḥkaraṇamapi śambhō tava padē
sthitam cēdyōgō:’sau sa ca paramayōgī sa ca sukhī || 12 ||

asārē saṁsārē nijabhajanadūrē jaḍadhiyā
bhramantaṁ māmandhaṁ paramakṛpayā pātumucitam |
madanyaḥ kō dīnastava kṛpaṇarakṣātinipuṇa-
stvadanyaḥ kō vā mē trijagati śaraṇyaḥ paśupatē || 13 ||

prabhustvaṁ dīnānām khalu paramabandhuḥ paśupatē
pramukhyō:’haṁ tēṣāmapī kimuta bandhutvamanayōḥ |
tvayaiva kṣantavyāḥ śiva madaparādhāśca sakalāḥ
prayatnātkartavyaṁ madavanamiyaṁ bandhusaraṇiḥ || 14 ||

upēkṣā nō cētkiṁ na harasi bhavaddhyānavimukhām
durāśābhūyiṣṭhām vidhilipimaśaktō yadi bhavān |
śirastadvaidhātraṁ na nakhalu suvr̥ttaṁ paśupatē
kathaṁ vā niryatnaṁ karanakhamukhēnaiva lulitam || 15 ||

viriñcirdīrghāyurbhavatu bhavatā tatparaśira-
ścatuṣkaṁ saṁrakṣyaṁ sa khalu bhuvī dainyaṁ likhitavān |

vicāraḥ kō vā mām viśada krpayā pāti śiva tē
kaṭākṣavyāpāraḥ svayamapi ca dīnāvanaparaḥ || 16 ||

phalādvā puṇyānām mayi karuṇayā vā tvayi vibhō
prasannēpi svāmin bhavadamalapādābjayugalam |
katham paśyēyam mām sthagayati namaḥ sambhramajuṣām
nilimpānām śrēṇirnijakanakamāṇikyamakuṭaiḥ || 17 ||

tvamēkō lōkānām paramaphaladō divyapadavīm
vahantastvanmūlām punarapi bhajantē harimukhāḥ |
kiyadvā dākṣiṇyam tava śiva madāsā ca kiyatī
kadā vā madrakṣām vahasi karuṇāpūritadrṣā || 18 ||

durāsābhūyiṣṭhē duradhipagrhadvāraghaṭakē
durantē saṁsārē duritanilayē duḥkhajanakē |
madāyāsam kiṁ na vyapanayasi kasyōpakṛtayē
vadēyam prītiscēttava śiva kṛtārthāḥ khalu vayam || 19 ||

sadā mōhāṭavyām carati yuvatīnām kucagirau
naṭatyāsāsākhāsvaṭati jhaṭiti svairamabhitaḥ |
kapālin bhikṣō mē hrdayakapimatyantacapalam
drḍham bhaktyā baddhvā śiva bhavadadhīnam kuru vibhō || 20 ||

dhr̥tistambhādhārām dr̥dhaguṇanibaddhām sagamanām
vicitrām padmāḍhyām pratidivasasanmārgaghaṭitām |
smarārē maccētaḥsphuṭapaṭakuṭīm prāpya viśadām
jaya svāmin śaktyā saha śivagaṇaiḥ sēvita vibhō || 21 ||

pralōbhādyairarthāharaṇaparatantrō dhanigr̥hē
pravēsōdyuktaḥ sanbhramati bahudhā taskarapatē |
imaṁ cētaścōraṁ kathamiha sahē śaṅkara vibhō
tavādhiṇaṁ kr̥tvā mayi niraparādhē kuru kr̥pām || 22 ||

karōmi tvatpūjām sapadi sukhadō mē bhava vibhō
vidhitvaṁ viṣṇutvaṁ diśasi khalu tasyāḥ phalamiti |
punaśca tvām draṣṭuṁ divi bhuvi vahan pakṣimrgatā-
madr̥ṣṭvā tatkhēdaṁ kathamiha sahē śaṅkara vibhō || 23 ||

kadā vā kailāsē kanakamaṇisaudhē sahagaṇai-
rvasan śambhōragrē sphuṭaghaṭitamūrdhāñjalipuṭaḥ |
vibhō sām̐ba svāminparamaśiva pāhīti nigada-
nvidhātr̥ṇām kalpān kṣaṇamiva vinēṣyāmi sukhataḥ || 24 ||

stavairbrahmādīnām jayajayavacōbhirniyaminām
gaṇānām kēlībhirmadakalamahōkṣasya kakudi |
sthitam̐ nīlagrīvam̐ trinayanamumāśliṣṭavapuṣam̐
kadā tvām paśyēyam̐ karadhṛtamrgam̐ khaṇḍaparaśum̐ || 25 ||

kadā vā tvām dr̥ṣṭvā giriśa tava bhavyāṅghriyugalam̐
gr̥hītvā hastābhyām̐ śirasi nayanē vakṣasi vahan |
samāśliṣyāghrāya sphuṭajalajagandhānparimalā-
nalābhyām̐ brahmādyairmudamanubhaviṣyāmi hr̥dayē || 26 ||

karasthē hēmādrau giriśa nikaṭasthē dhanapatau
gr̥hasthē svarbhūjā:’marasurabhicintāmaṇigaṇē |

śirasthē śītāmśau caraṇayugalasthē:’khilaśubhē

kamarthaṁ dāsyē:’haṁ bhavatu bhavadarthaṁ mama manaḥ || 27 ||

sārūpyaṁ tava pūjanē śiva mahādēvēti saṅkīrtanē

sāmīpyaṁ śivabhaktidhuryajanatāsāṅgatyasambhāṣaṇē |

sālōkyāṁ ca carācarātmakatanudhyānē bhavānīpatē

sāyujyaṁ mama siddhamatra bhavati svāminkṛtārthō:’smyaham || 28 ||

tvatpādāmbujamarcaḥ paramaṁ tvāṁ cintayāmyanvahaṁ

tvāmīśaṁ śaraṇaṁ vrajāmi vacasā tvāmēva yācē vibhō |

vīkṣāṁ mē diśa cākṣuṣīm sakaruṇāṁ divyaiściraṁ prārthitāṁ

śambhō lōkagurō madīyamanasaḥ saukhyōpadēśaṁ kuru || 29 ||

vastrōddhūtavidhau sahasrakaratā puṣpārcaṇē viṣṇutā

gandhē gandhavahātmatā:’nnapacanē barhirmukhādhyakṣatā |

pātrē kāñcanagarbhatāsti mayi cēdbālēnducūḍāmaṇē

śuśrūṣāṁ karavāṇi tē paśupatē svāmiṁstrilōkīgurō || 30 ||

Hari Ome

nālaṁ vā paramōpakāraḥ kamidaṁ tvēkaṁ paśūnāṁ patē

paśyankukṣigatāmścarācaragaṇānbāhyasthitānrakṣitum |

sarvāmartyapalāyanauśadhamatijvālākaraṁ bhīkaraṁ

nikṣiptaṁ garalaṁ galē na gilitaṁ nōdgīrṇamēva tvayā || 31 ||

jvālōgraḥ sakalāmarātibhayadaḥ kṣvēlaḥ katham̐ vā tvayā
dr̥ṣṭaḥ kiṁ ca karē dhr̥taḥ karatalē kiṁ pakvajambūphalam |
jihvāyām nihitaśca siddhaghuṭikā vā kaṇṭhadēśē bhr̥taḥ
kiṁ tē nīlamanīrvibhūṣaṇamayam̐ śambhō mahātmanvada || 32 ||

nālam̐ vā sakr̥dēva dēva bhavataḥ sēvā natirvā nutiḥ
pūjā vā smaraṇam̐ kathāśravaṇamapyālōkanam̐ mādr̥śām |
svāminnasthiradēvatānusaraṇāyāsēna kiṁ labhyatē
kā vā muktiritaḥ kutō bhavati cētkiṁ prārthanīyam̐ tadā || 33 ||

kiṁ brūmastava sāhasam̐ paśupatē kasyāsti śambhō bhava-
ddhairyam̐ cēdr̥śamātmanaḥ sthitiriyam̐ cānyaiḥ katham̐ labhyatē |
bhraśyaddēvagaṇam̐ trasanmunigaṇam̐ naśyatprapañcam̐ layam̐
paśyannirbhaya ēka ēva viharatyānandasāndrō bhavān || 34 ||

yōgakṣēmadhurandharasya sakalaśrēyaḥpradōdyōginō
dr̥ṣṭādr̥ṣṭamatōpadēśakṛtinō bāhyāntaravyāpinaḥ |
sarvajñasya dayākarasya bhavataḥ kiṁ vēditavyam̐ mayā
śambhō tvam̐ paramāntaraṅga iti mē cittē smarāmyanvaham || 35 ||

bhaktō bhaktiguṇāvṛtē mudamṛtāpūrṇē prasannē manaḥ
kumbhē sām̐ba tavāṅghripallavayugam̐ sam̐sthāpya sam̐vitphalam |
satvam̐ mantramudīrayannijaśarīrāgāraśuddhim̐ vaha-
npuṇyāham̐ prakatīkarōmi ruciram̐ kalyāṇamāpādayan || 36 ||

āmnāyāmbudhimādarēṇa sumanaḥsaṅghāḥ samudyanmanō
manthānam̐ dr̥ḍhabhaktirajjusahitam̐ kṛtvā mathitvā tataḥ |

sōmaṁ kalpatarum̐ suparvasurabhiṁ cintāmaṇiṁ dhīmatām
nityānandasudhām̐ nirantararamāsaubhāgyamātanvatē || 37 ||

prākpunṣyācalamārgadarśitasudhāmūrṭiḥ prasannaḥ śivaḥ
sōmaḥ sadgūṇasēvitō mrgadharaḥ pūrṇastamōmōcakaḥ |
cētaḥ puṣkaralakṣitō bhavati cēdānandapāthōnidhiḥ
prāgalbhyēna vijṛmbhatē sumanasām̐ vr̥ttistadā jāyatē || 38 ||

dharmō mē caturaṅghrikaḥ sucariṭaḥ pāpaṁ vināśaṁ gataṁ
kāmakrōdhamadādayō vīgaliṭāḥ kālāḥ sukhāviṣkr̥ṭāḥ |
jñānānandamahauṣadhiḥ suphalitā kaivalyanāthē sadā
mānyē mānasapuṇḍarīkanagarē rājāvataṁsē sthitē || 39 ||

dhīyantrēṇa vacōghaṭēna kavitākulyōpakulyākramai-
rānītaiśca sadāśivasya caritāmbhōrāśidivyaṁr̥ṭaiḥ |
hr̥ṭkēdārayutāśca bhaktikalamāḥ sāphalyamātanvatē
durbhikṣānmama sēvakasya bhagavanviśvēśa bhītiḥ kutaḥ || 40 ||

pāpōtpātavimōcanāya ruciraiśvaryāya mr̥tyuñjaya
stōtradhyānanatipradakṣiṇasaparyālōkanākarnanē |
jihvācittaśirōṅghrihastanayanaśrōtrairahaṁ prār̥thitō
māmājñāpaya tannirūpaya muhuramēva mā mē:vacaḥ || 41 ||

gāmbhīryaṁ parikhāpadaṁ ghanadhr̥ṭiḥ prākāra udyadgūṇa-
stōmaścāptabalaṁ ghanēndriyacayō dvārāṇi dēhē sthitaḥ |
vidyāvastusamr̥ddhirityakhilasāmagrīsamētē sadā
durgātipriyadēva māmakamanōdurgē nivāsaṁ kuru || 42 ||

mā gaccha tvamitastatō giriśa bhō mayyēva vāsam kuru
svāminnādikirāta māmakamaṇḥkāntārasīmāntarē |
vartantē bahuśō mrgā madajuśō mātsaryamōhādaya-
stānhatvā mrgayāvinōdarucitālābhaṁ ca samprāpsyasi || 43 ||

karalagnamrgaḥ karīndrabhaṅgō ghanaśārdūlavikhaṇḍanō:’stajantuḥ |
giriśō viśadākṛtiśca cētaḥ kuharē pañcamukhōsti mē kutō bhīḥ || 44 ||

chandaḥśākhiśikhānvitairdvijavaraiḥ saṁsēvitē śāśvatē
saukhyāpādini khēdabhēdini sudhāsāraiḥ phalairdīpitē |
cētaḥpakṣiśikhāmaṇē tyaja vr̥thāsañcāramanyairalaṁ
nityaṁ śaṅkarapādapadmayugalīnīḍē vihāraṁ kuru || 45 ||

ākīrṇē nakharājikāntivibhavairudyatsudhāvaibhavai-
rādhautē:’pi ca padmarāgalalitē haṁsavrajairāśritē |
nityaṁ bhaktivadhūgaṇaiśca rahasi svēcchāvihāraṁ kuru
sthitvā mānasarājahaṁsa girijānāthāṅghrisaudhāntarē || 46 ||

śambhudhyānavasantaṅgini hr̥dārāmē:’ghajīrṇacchadāḥ
srastā bhaktilatācchaṭā vilasitāḥ puṇyapravālaśritāḥ |
dīpyantē guṇakōrakā japavacaḥpuṣpāṇi sadvāsanā
jñānānandasudhāmarandalaharī saṁvitphalābhyunnatiḥ || 47 ||

nityānandarasālayaṁ suramunisvāntāmbujātāśrayaṁ
svacchaṁ saddvijasēvitaṁ kaluṣahr̥tsadvāsanāviṣkr̥tam |
śambhudhyānasarōvaraṁ vraja manōhaṁsāvataṁsa sthiraṁ
kiṁ kṣudrāśrayapalvalabhramaṇasañjātaśramaṁ prāpsyasi || 48 ||

ānandāmṛtapūritā harapadāmbhōjālavālōdyatā
sthairyōpaghnamupētya bhaktilatikā śākhōpaśākhānvitā |
ucchāirmānasakāyamānapaṭalīmākramya niṣkalmaṣā
nityābhīṣṭaphalapradā bhavatu mē satkarmasamvardhitā || 49 ||

sandhyārambhavijṛmbhitam śrutisīraḥsthānāntarādhiṣṭhitam
saprēmabhramarābhirāmamasakṛtsadvāsanāsōbhitam |
bhōgīndrābharaṇam samastasumanaḥpūjyam guṇāviṣkṛtam
sēvē śrīgirimallikārjunamahāliṅgam śivāliṅgitam || 50 ||

bhrṅgīcchānaṭanōtkāṭaḥ karamadigrāhī sphuranmādhavā-
hlādō nādayutō mahāsītavapuḥ pañcēṣuṇā cādrṭaḥ |
satpakṣaḥ sumanōvanēṣu sa punaḥ sākṣānmadīyē manō-
rājivē bhramarādhipō viharatām śrīsailavāsī vibhu: || 51 ||

kāruṇyāmṛtavarṣiṇam ghanavipadgrīṣmacchidākarmaṭham
vidyāsasyaphalodayāya sumanaḥsaṁsēvyamicchākṛtim |
nrṭyadbhaktamayūramadrinilayam cañcajjaṭāmaṇḍalam
śambhō vāñchati nīlakandhara sadā tvām mē manaścātakāḥ || 52 ||

ākāśēna śikhī samastaphaṇinām nētrā kalāpī natā-
:’nugrāhipraṇavōpadēsaninadaiḥ kēkīti yō gīyatē |
śyāmām śailasamudbhavām ghanarucim drṣṭvā naṭantam mudā
vēdāntōpavanē vihārarasikam tam nīlakaṇṭham bhajē || 53 ||

sandhyāgharmadinātyayō harikarāghātaprabhūtānaka-
dhvānō vāridagarjitam diviṣadām drṣṭicchaṭā cañcalā |

bhaktānām paritōṣabāṣpavitatirvr̥ṣṭirmayūrī śivā
yasminnujvalatāṇḍavam vijayatē taṁ nīlakaṇṭham bhajē || 54 ||

ādyāyāmitatējasē śrutipadairvēdyāya sādhyāya tē
vidyānandamayātmanē trijagataḥ samrakṣaṇōdyōginē |
dhyēyāyākhilayōgibhiḥ suragaṇairgēyāya māyāvinē
samyaktāṇḍavasambhramāya jaṭinē sēyam natiḥ śambhavē || 55 ||

nityāya triguṇātmanē purajitē kātyāyanīśrēyasē
satyāyādikuṭumbinē munimanaḥ pratyakṣacinmūrtayē |
māyāsr̥ṣṭajagattrayāya sakalāmnāyāntasañcāriṇē
sāyantāṇḍavasambhramāya jaṭinē sēyam natiḥ śambhavē || 56 ||

nityam svōdarapōṣaṇāya sakalānuddīśya vittāśayā
vyartham paryaṭanam karōmi bhavataḥ sēvam na jānē vibhō |
majjanmāntarapuṇyapākabalatastvam śarva sarvāntara-
stiṭṭhasyēva hi tēna vā paśupatē tē rakṣanīyō:'smyaham || 57 ||

ēkō vārijabāndhavaḥ kṣitinabhōvyāptam tamōmaṇḍalam
bhittvā lōcanagōcarō:'pi bhavati tvam kōṭisūryaprabhaḥ |
vēdyah kim na bhavasyahō ghanataram kīdr̥gbhavēnmattama-
statsarvam vyapanīya mē paśupatē sākṣātprasannō bhava || 58 ||

haṁsaḥ padmavanam samicchati yathā nīlāmbudam cātakaḥ
kōkaḥ kōkanadapriyam pratidinam candram cakōrastathā |
cētō vāñchati māmakam paśupatē cinmārgamrgyam vibhō
gaurīnātha bhavatpadābjayugalam kaivalyasaukhyapradam || 59 ||

rōdhastōyahr̥ṭaḥ śramēṇa pathikaśchāyām tarōrvr̥ṣṭitō
bhītaḥ svasthagr̥haṁ gr̥hasthamatithirdīnaḥ prabhuṁ dhārmikam |
dīpaṁ santamasākulaśca śikhinaṁ śītāvṛṭastvaṁ tathā
cētaḥ sarvabhayāpahaṁ vraja sukhaṁ śambhōḥ padāmbhōruham || 60
||

aṅkōlaṁ nijabījasantatirayaskāntōpalaṁ sūcikā
sādhvī najavibhuṁ latā kṣitiruhaṁ sindhuḥ saridvallabham |
prāpnōtīha yathā tathā paśupatēḥ pādāravindadvayaṁ
cētōvṛṭtirupētya tiṣṭhati sadā sā bhaktirityucyatē || 61 ||

ānandāśrubhirātanōti pulakaṁ nairmalyatacchādanam
vācā śaṅkhamukhē sthitaśca jaṭharāpūrtim caritrāmṛtaiḥ |
rudrākṣairbhasitēna dēva vapuṣō rakṣām bhavadbhāvanā-
paryaṅkē vinivēśya bhaktijananī bhaktārbhakaṁ rakṣati || 62 ||

mārgāvartitapādukā paśupatēraṅgasya kūrcāyatē
gaṅḍūṣāmbuniṣēcanaṁ puraripōrdivyābhiṣēkāyatē |
kiñcidbhakṣitamāmsaśēṣakabalaṁ navyōpahārāyatē
bhaktiḥ kim na karōtyahō vanacarō bhaktāvataṁsāyatē || 63 ||

vakṣastāḍanamantakasya kaṭhināpasmārasaṁmardanaṁ
bhūbhṛṭparyaṭanaṁ namatsuraśiraḥkōṭīrasaṅgharṣaṇam |
karmēdaṁ mṛdulasya tāvakapadadvandvasya gaurīpatē
maccētōmaṇipādukāviharaṇaṁ śambhō sadāṅgīkuru || 64 ||

vakṣastāḍanaśaṅkayā vicalitō vaivasvatō nirjarāḥ
kōṭirōjjvalaratnadīpakalikānīrājanam kurvatē |
drṣṭvā muktivadhūstanōti nibhr̥tāślēṣam bhavānīpatē
yaccētastava pādapadmabhajanam tasyēha kim durlabham || 65 ||

krīḍārtham srjasi prapañcamakhilam krīḍāmr̥gāstē janāḥ
yatkarmācaritam mayā ca bhavataḥ prītyai bhavatyēva tat |
śambhō svasya kutūhalasya karaṇam maccēṣṭitam niścitam
tasmānmāmakarakṣaṇam paśupatē kartavyamēva tvayā || 66 ||

bahuvīdhaparitōṣabāṣpapūrasphuṭapulakāṅkitacārubhōgabhūmim |
cirapadaphalakāṅkṣisēvyamānām paramasadāśivabhāvanām prapadyē
|| 67 ||

amitamudamr̥tam muhurduhantīm
vimalabhavatpadagōṣṭhamāvasantīm |
sadaya paśupatē supuṅyapākām mama paripālaya bhaktidhēnumēkām
|| 68 ||

jaḍatā paśutā kalaṅkitā kuṭilacaratvam ca nāsti mayi dēva |
asti yadi rājamaulē bhavadābharaṇasya nāsmi kim pātram || 69 ||

arahasi rahasi svatantrabuddhyā varivasitum sulabhaḥ prasannamūrṭiḥ
|
agaṇitaphaladāyakaḥ prabhurmē jagadadhikō hr̥di rājasēkharō:'sti ||
70 ||

ārūḍhabhaktiguṇakuñcitabhāvacāpa yuktaiḥ
śivasmaraṇabāṇagaṇairamōghaiḥ |
nirjitya kilbiṣaripūnvijayī sudhīndraḥ sānandamāvahati
susthirarājalakṣmīm || 71 ||

dhyānāñjanēna samavēkṣya tamaḥpradēśam bhittvā
mahābalibhirīśvaranāmamantraiḥ |
divyāśritaṁ bhujagabhūṣaṇamudvahanti yē pādapadmamiha tē śiva tē
kr̥tārthāḥ || 72 ||

bhūdāratāmudavahadyadapēkṣayā śrībhūdāra ēva kimataḥ sumatē
labhasva |
kēdāramākalitamuktimahauśadhīnām pādāravindabhajanam
paramēśvarasya || 73 ||

āśāpāśaklēśadurvāsanādibhēdōdyuktairdivyagandhairamandaiḥ |
āśāśāṭikasya pādāravindam cētaḥpēṭīm vāsītām mē tanōtu || 74 ||

kalyāṇinām sarasacitragatiṁ savēgam sarvēṅgitajñamanagham
dhruvalakṣaṇādhyam |
cētasturaṅgamadhiruhya cara smarārē nētaḥ samastajagatām
vr̥ṣabhādhirūḍha || 75 ||

bhaktirmahēśapadapuṣkaramāvasantī kādambinīva kurutē
paritōṣavarṣam |
sampūritō bhavati yasya manastaṭākastajjanmasasyamakhilam
saphalam ca nā:nyat || 76 ||

buddhiḥ sthirā bhavitumīśvarapādapadmasaktā vadhūrvirahiṇīva sadā
smarantī |

sadbhāvanāsmaraṇadarśanakīrtanādi saṁmōhitēva śivamantrajapēna
vintē || 77 ||

sadupacāravidhiṣvanubōdhitām savinayām suhrḍam samupāśritām |
mama samuddhara buddhimimām prabhō varaguṇēna
navōḍhavadhūmiva || 78 ||

nityam yōgimanaḥ sarōjadalasañcāraḥsamastvatkramah
śambhō tēna katham kaṭhōrayamarāḍvakṣaḥkavāṭakṣatiḥ |
atyantaṁ mrḍulaṁ tvadaṅghriyugalaṁ hā mē manaścintaya-
tyētallōcanagōcaraṁ kuru vibhō hastēna saṁvāhayē || 79 ||

ēṣyatyēṣa janim manō:'sya kaṭhinaṁ tasminnaṭānīti ma-
drakṣāyai girisīmni kōmalapadanyāsaḥ purābhyāsitaḥ |
nō cēddivyagrḥāntarēṣu sumanastalpēṣu vēdyādiṣu
prāyaḥ satsu śilātalēṣu naṭanaṁ śambhō kimarthaṁ tava || 80 ||

kañcitkālamumāmahēsa bhavataḥ pādāravindārcanaiḥ
kañcididhyānasamādhībhiśca natibhiḥ kañcitkathākarṇanaiḥ |
kañcitkañcidavēkṣanaīśca nutibhiḥ kañciddaśāmīdrṣīm
yaḥ prāpnōti mudā tvadarpitamanā jīvansa muktaḥ khalu || 81 ||

bāṇatvam vṛṣabhatvamardhavapuṣā bhāryātvamāryāpatē
ghōṇitvam sakhitā mrḍaṅgavahatā cētyādi rūpaṁ dadhau |

tvatpādē nayanārpaṇam ca kṛtavāmstvaddēhabhāgō hariḥ
pūjyātpūjyatarah sa ēva hi na cētkō vā tadānyō:'dhikaḥ || 82 ||

jananamṛṭiyutānām sēvayā dēvatānām
na bhavati sukhālēśaḥ saṁśayō nāsti tatra |
ajanimamṛtarūpaṁ sāmbamīśam bhajantē
ya iha paramasaukhyam tē hi dhanyā labhantē || 83 ||

śiva tava paricaryāsannidhānāya gauryā
bhava mama guṇadhuryām buddhikanyām pradāsyē |
sakalabhuvanabandhō saccidānandasindhō
sadaya hr̥dayagēhē sarvadā saṁvasa tvam || 84 ||

jaladhimanadakṣō naiva pātālabhēdī
na ca vanamrgayāyām naiva lubdhaḥ pravīṇaḥ |
aśanakusumabhūṣāvastramukhyām saparyām
kathaya kathamahaṁ tē kalpayānīndumaulē || 85 ||

pūjādravyasamṛddhayō viracitāḥ pūjām katham kurmahē
pakṣitvam na ca vā kiṭitvamapi na prāptaṁ mayā durlabham |
jānē mastakamaṅghripallavamumājānē na tē:'haṁ vibhō
na jñātaṁ hi pitāmahēna hariṇā tattvēna tadrūpiṇā || 86 ||

aśalaṁ garalaṁ phaṇī kalāpō vasanaṁ carma ca vāhanaṁ mahōkṣaḥ |
mama dāsyasi kiṁ kimasti śambhō tava pādāmbujabhaktimēva dēhi ||
87 ||

yadā kṛtāmbhōnidhisētubandhanaḥ karasthalādhaḥkṛtaparvatādhipaḥ
|
bhavāni tē laṅghitapadmasambhavaḥ tadā śivārcāstavabhāvanakṣamaḥ
|| 88 ||

natibhirnutibhistvamīśa pūjā-vidhibhirdhyānasamādhibhirna tuṣṭaḥ |
dhanuṣā musalēna cāśmabhirvā vada tē prītikaram̐ tathā karōmi || 89
||

vacasā caritaṁ vadāmi śambhō-rahamudyōgavidhānu tē:’prasaktaḥ |
manasā kṛtimīśvarasya sēvē śirasā caiva sadāśivaṁ namāmi || 90 ||

ādyāvidyā hr̥dgatā nirgatāsī-dvidyā hr̥dyā hr̥dgatā tvatprasādāt |
sēvē nityaṁ śrīkaram̐ tvatpadābjaṁ bhāvē muktērbhājanāṁ
rājamaulē || 91 ||

dūrīkṛtāni duritāni durakṣarāṇi
daurbhāgyaduḥkhadurahaṅkṛtidurvacāmsi |
sāraṁ tvadīyacaritaṁ nitarāṁ pibantaṁ
gaurīśa māmiha samuddhara satkaṭākṣaiḥ || 92 ||

sōmakalādharamaulau kōmalaghanakandharē mahāmahasi |
svāmini girijānāthē māmakahṛdayaṁ nirantaram̐ ramatām || 93 ||

sā rasanā tē nayanē tāvēva karau sa ēva kṛtakṛtyaḥ |
yā yē yau yō bhargaṁ vadatīkṣētē sadārcataḥ smarati || 94 ||

atimrdulau mama caraṇā-vatikaṭhinam tē manō bhavānīśa |
iti vicikitsām santyaja śiva kathamāsīdgirau tathā vēśaḥ || 95 ||

dhairyāṅkuśēna nibhr̥tam rabhasādākr̥ṣya bhaktiśr̥ṅkhalayā |
purahara caraṇālānē hr̥dayamadēbham badhāna cidyantraiḥ || 96 ||

pracaratyabhitaḥ pragalbhavrt̥tyā madavānēśa manaḥ karī garīyān |
parigr̥hya nayēna bhaktirajvā parama sthāṇu padaṁ dr̥dham
nayāmum || 97 ||

sarvālaṅkārayuktām saralapadayutām sādhuvr̥ttām suvarṇām
sadbhiḥsamstūyamānām sarasaguṇayutām lakṣitām lakṣaṇād̥hyām |
udyadbhūṣāviśēṣāmupagatavinayām dyōtamānārtharēkhām
kalyāṇīm dēva gaurīpriya mama kavitākanyakām tvam̐ gr̥hāṇa || 98 ||

idaṁ tē yuktaṁ vā paramaśiva kāruṇyajaladhē
gatau tiryagrūpaṁ tava padaśirōdarśanadhiyā |
haribrahmāṇau tau divi bhuvi carantau śramayutau
kathaṁ śambhō svāminkathaya mama vēdyō:'si purataḥ || 99 ||

stōtrēṇālamahaṁ pravacmi na mr̥ṣā dēvā viriñcādayaḥ
stutyānām gaṇanāprasaṅgasamayē tvāmagraganyaṁ viduḥ |
māhātmyāgravicāraṇaprakaraṇē dhānātuṣastōmava-
ddhūtāstvām viduruttamōttamaphalaṁ śambhō bhavatsēvakāḥ || 100
||